

## **IT-TRIBUNAL INDUSTRIJALI**

Deċiżjoni Preliminari Numru 2359

Każ Numru 3288/KBC

Fil-kwistjoni tax-xogħol bejn:

Simon Borg

u

Playmobil Malta Ltd

dwar allegazzjoni ta' trattament diskriminatorju

Chairperson: Dr Katrina Borg-Cardona

Illum il-Ġimgħa, 30 ta' Jannar, 2015

### **It-Tribunal,**

Ra r-rikors tat-2 ta' Settembru, 2014, li permezz tiegħu r-rikorrent talab lil dan it-Tribunal (i) jiddikjara u jiddeċiedi li r-riżenja tiegħu mill-kariga ta' chargehand kienet waħda kostruttiva [sic] u l-impjegat tqiegħed f'sitwazzjoni ta' pressjoni ngustifikata mis-soċjetà ntimata sabiex jirriżenja u jirriverti lura għall-impjieg precedent tiegħu u dan b'telf ta' l-opportunità għall-promozzjoni fil-pożizzjoni ta' chargehand; (ii) jiddikjara u jiddeċiedi illi huwa jimmerita kumpens, jillikwida l-ammont ta' l-istess u jordna lis-soċjetà ntimata tħallas l-istess; u (iii) jordna lis-soċjetà ntimat tirrinstata lir-rikorrent fl-inkarigu ta' chargehand u dan taħt dawk il-kundizzjonijiet li dan it-Tribunal jidhirlu li huma opportuni.

Ra dikjarazzjoni tal-każ tal-kumpanija ntimata li permezz tagħha tat eċċezzjonijiet ta' nuqqas ta' kompetenza ta' dan it-Tribunal biex jisma' u jiddeċiedi t-talbiet tar-rikorrent (i) peress li l-każ ma jaqax fil-parametri tal-artikolu 75 tal-Kap. 452 tal-Liġijiet ta' Malta, u (ii) peress li mhux kompetenti biex jisma terminazzjonijiet fi żmien ta' prova; Bit-tielet (iii) eċċezzjoni hija eċċepiet ukoll illi t-talbiet huma nsostenibbli peress li r-rikorrent għadu fl-imjieg, (iv) illi talbiet tar-rikorrent huma

nsostenibbli stante li kien seħħ ftehim li permezz tiegħu r-rikorrent ta kwittanza u (v) illi l-allegazzjonijiet huma fil-mertu nfondati fil-fatt u fid-dritt;

Ra l-lista tax-xhieda tal-partijiet;

Ra li fis-seduta tas-7 ta' Novembru, 2014, l-partijiet iddikjaraw li qed jaqblu li r-rikorrent għadu mpjegat mas-soċjetà ntimata, li m'għandhomx provi xi jressqu dwar l-ewwel eċċezzjoni u li ma kienx hemm lok għal trattazzjoni dwar dan il-punt u li għalhekk it-Tribunal seta' jhalli l-każ għad-deċizjoni preliminari;

### **Ikkunsidra:-**

Illi l-ġurisdizzjoni ta' dan it-Tribunal hija waħda speċjali u limitata b'dak li hemm provdut fil-Kap. 452 tal-Liġijiet ta' Malta li jinkludu l-każijiet kollha fejn jiġi allegat li saret tkeċċija ingusta (Art. 75(1)(a)).

Il-Prim'Awla tal-Qorti Ċivili kellha opportunità tistqarr li “l-ġurisdizzjoni esklussiva tat-Tribunal Industrijali giet konferita bil-Kap. 452 tal-Liġijiet ta' Malta b'deroga għall-ġurisdizzjoni ġenerali tal-qrati ordinarji. Għalhekk, salv fil-każijiet indikati fil-liġi stess, id-disposizzjonijiet tal-Kap.452 ma jistgħux jiġu nterpretati b'mod wiesgħa tant li jiġu estizi sabiex jinkludu setgħat li l-legislatur ma ndikax fil-liġi għax ma riedx li dawn jidhlu fil-parametri tas-setgħat tat-Tribunal. Fi kliem ieħor, il-ġurisdizzjoni tat-Tribunal Industrijali u s-setgħat li għandu huma dawk espressament indikati fil-liġi stess li stabbiliet il-parametri tal-operat tiegħu.”<sup>1</sup>

Illi dan premess, fid-dawl tad-dikjarazzjoni taż-żewġ partijiet flimkien li r-rikorrent għadu fl-impjieg mas-soċjetà ntimata, dan it-Tribunal huwa tal-fehma li ma jistax jingħad li kien hemm terminazzjoni ta' l-impjieg tar-rikorrent. Fil-fatt, minn qari tar-rikors promotur, jirriżulta li r-rikorrent qed jilmenta li huwa gie allegatament kostrett li jirriżenja mill-kariga ta' chargehand u mhux mill-impjieg tiegħu. Fil-fatt, wara li fir-rikors tiegħu ddeskriva l-każ tiegħu f'ċertu dettall, huwa jgħid li “huwa każ evidenti ta' *demotion* ingusta.”

---

<sup>1</sup> *Karmenu Vella vs General Workers' Union*, Prim'Awla tal-Qorti Ċivili, 30 ta' Settembru 2010.

Dan iwassal għall-konkluzjoni li ma hemmx temm ta' mpjieg kif tehtieg id-definizzjoni ta' "tkeċċija ngusta" skont il-Kap. 452. Għalhekk, la hemm allegazzjoni ta' tkeċċija ngusta u lanqas hemm allegazzjoni ta' *constructive dismissal*, u għaldaqstant il-ġurisdizzjoni ta' dan it-Tribunal ma tistax tkun sostnuta abbażi tal-artikolu 75(1)(a) tal-Kap. 452. L-allegat *constructive dismissal*, jew aħjar *demotion*, minn grad lanqas jidher li jista' jkun bażi tal-ġurisdizzjoni ta' dan it-Tribunal ai termini tas-sub-paragrafu (b) tal-istess paragrafu.

**Għal dawn ir-raġunijiet, dan it-Tribunal jiddeċiedi billi jilqa' l-ewwel eċċezzjoni tas-soċjetà ntimata u jiddikjara li ma għandux ġurisdizzjoni sabiex jisma' t-talbiet tar-rikorrent, salvi u mpregudikati d-drittijiet tar-rikorrent *si et quatenus*.**

Għall-finijiet ta' l-Avviz Legali 48 tal-1986 jistabilixxi d-drittijiet ta' min assistita lill-partijiet fl-ammont ta' tlieta u disghin euro u sbatax-il centezmu (€93.17).

B'hekk tintemm din il-kwistjoni tax-xoghol.

(Iffirmat)

Dr Katrina Borg-Cardona

Chairperson

**Vera Kopja**

**Marica Psaila**

**Għas-Segretarju**